

حضرت عمر بن عبدالعزیزؓ

سید عمر فاروق مودودی

حضرت عمر بن عبدالعزیزؓ کے دور میں احیاۓ نظامِ اسلامی کے سلسلے میں جو کچھ کیا گیا، اس کا جائزہ لینے سے پہلے مناسب ہو گا کہ ایک مختصر سی طائر ان نظر ان سے ماقبل کے دور پر ڈال لی جائے تاکہ یہ معلوم ہو سکے کہ آخر ان کے دور میں نظامِ اسلامی کے احیا کا سوال ہی کیوں پیدا ہوا اور موئیین نے ان کے دور کو تجدید و اصلاح کے دور کی حیثیت سے کیوں دیکھا اور خود ان کو ایک مجدد اور مصلح کا مقام و مرتبہ کیوں دیا---؟

تاریخ کا مطالعہ کرنے سے معلوم ہوتا ہے کہ خلافتِ راشدہ کے اختتام نے جو حالات پیدا کر دیے تھے ان کے نتیجے میں وہ قدیم جاہلی رجحانات جو آنحضرت صلی اللہ علیہ وسلم کی تربیت اور خلافتِ راشدہ کے اثر سے دب گئے تھے، نیم تربیت یافتہ مسلمانوں اور نو خیز عربی نسل میں پوری طرح اُبھر آئے۔ حکومت کا محور جس پر اُس کا نظام گردش کرتا تھا، کتاب و سنت نہ رہا بلکہ عربی سیاست اور مصالح ملکی بن گیا۔ تفاخر اور عربی عصیت کی روح جس کو اسلام نے بالکل متحمل کر دیا تھا، دوبارہ تدرست و توانا ہو کر مسلم معاشرے میں در آئی۔ قبائلی غرور اور خاندانی عصیت جو خلافےِ راشدین کے زمانے میں سخت عیب اور معصیت سمجھی جاتی تھی، ایک خوبی کے طور پر معاشرے میں پوری طرح بس گئی۔ بیت المال ذاتی ملکیت اور خاندانی جا گیر بن گیا۔ عدالتوں میں امیر اور غریب اور صاحب اقتدار اور بے کس میں امتیاز برنا جانے لگا۔ خلافت کا مزاج اس لحاظ سے تو بدلا ہی تھا کہ وہ جمہور کی آزاد مرضی سے منعقد ہونے کے بجائے خاندانی میراث کے طور پر باپ

سے بیٹے کو منتقل ہونے لگی، لیکن اس کے ساتھ ہی بلکہ اس کے لازمی نتیجے کے طور پر حکمران عوام سے دُور ہوتے چلے گئے۔ عوام کے لیے آزادی کے ساتھ اپنے حکمرانوں کی خدمت میں پہنچ کر اپنی شکایات پیش کرنا ممکن ہو گیا۔ ظلم اور جبر کا چلن عام ہو گیا، بات بات پروال زبان کئے گئے۔ پیشہ و رشرا، خوشامدی درباریوں اور آبرو باختہ مصالحین کا ایک طبقہ پیدا ہو گیا جس پر مسلمانوں کی دولت بے دریغ صرف ہوتی تھی اور ان کی بد عوانیوں سے چشم پوشی کی جاتی تھی۔ گانشنے کا ذوق اور موسیقی میں انہاک حد کو پہنچ گیا تھا۔ الغرض ایسا معلوم ہوتا تھا کہ جیسے زخم خورده جاہلیت اپنے فاتح حریف سے انتقام لینے پر تلی ہوئی ہے اور ۲۰ برس کا حساب چند روز میں چکانا چاہتی ہے۔

بطور خلیفہ تقرری

ان حالات میں صفر ۹۹ھ میں سلیمان بن عبدالمک کا انتقال ہوتا ہے اور اس کی وصیت کے نتیجے میں حضرت عمر بن عبدالعزیز سرپر آراء خلافت ہوتے ہیں۔ آپ مصر کے گورنر عبد العزیز بن مردان کے بیٹے اور مردانی خاندان کی سلطنت کے معمار اول عبدالمک بن مردان کے کھنچنے اور داما دتھے اور خود ایک عرصے تک مدینہ منورہ اور مکہ معظمه کے گورنرہ چکے تھے۔ آپ کی زندگی بڑے ٹھاٹ بات اور آن بان کی زندگی تھی۔ اچھا کھاتے تھے، اچھا پہنچنے تھے اور نازونعمت میں رہتے تھے لیکن اس کے ساتھ ہی آپ عمر بن خطابؓ کے نواسے بھی تھے۔ بچپن میں آپ نے مدینہ منورہ کی پاک فضی میں حضرت عبد اللہ بن عمرؓ کے دامن فیض میں تربیت پائی تھی اور اپنے وقت کے امام صالح بن کیسان سے حدیث اور تفسیر کا علم حاصل کیا تھا۔ یہ چیزیں اثر کیے بغیر نہ رہ سکیں اور خلافت ملتے ہی آپ کی زندگی میں عظیم الشان تغیر واقع ہوا۔

سلیمان بن عبدالمک کی تجویز و تکھنیک کے بعد جب آپ کے سامنے شاہی سواری پیش کی گئی تو آپ نے اسے واپس کر دیا اور فرمایا: ”میرے لیے میرا خچر کافی ہے“۔ اس کے بعد شہر کا کوتوال نیزہ لے کر آپ کے آگے آگے چلنے لگا، تو آپ نے اسے بھی روک دیا اور کہا: ”میں بھی تمام مسلمانوں کی طرح ایک مسلمان ہوں“۔

گھر پہنچنے تو فکر اور تردید سے چہرے کا رنگ اُڑا ہوا تھا۔ اہلیہ محترمہ نے اس پر تجہب کا

اظہار کیا تو فرمایا: ”اس سے بڑھ کر فکر و تشویش کی بات کیا ہو گی کہ مشرق و مغرب میں امت محمدیہ کا کوئی فرد ایسا نہیں ہے جس کا مجھ پر حق نہ ہوا اور بغیر مطالبے اور اطلاع کے اس کا ادا کرنا مجھ پر فرض نہ ہو۔“

آپ کی خلافت چونکہ وصیت کے نتیجے میں عمل میں آئی تھی اور مرضی جبھو کا اس میں دخل نہ تھا اس لیے آپ غور و فکر کے بعد خلافت سے دست برداری پر آمادہ ہو گئے۔ مسلمانوں کو جمع کیا اور فرمایا:

لوگو! میری خواہش اور عام مسلمانوں کی رائے لیے بغیر مجھے خلافت کی ذمہ داریوں میں بٹلا کیا گیا ہے۔ اس لیے میری بیعت کا جو طوق تھاری گردن میں ہے، میں خود اُسے اُتارے دیتا ہوں۔ تم جسے چاہا پا خلیفہ منتخب کرو۔

لوگ جانتے تھے کہ تمام بنی امیہ میں آپ سب سے بہتر آدمی ہیں۔ اس لیے وہ یہ کہ آواز بول اُٹھے: ”ہم سب آپ کی خلافت سے راضی ہیں۔ آپ اللہ کا نام لے کر کام شروع کر دیجیے۔“

اصلاح حکومت

اس طرح جب آپ کو یہ یقین ہو گیا کہ کسی کو آپ کی خلافت سے اختلاف نہیں ہے تو آپ نے اس بارِ عظیم کو قول فرمایا اور خلیفہ کی حیثیت سے عوام کے سامنے پہلی تقریر کی۔ آپ نے فرمایا: اما بعد۔ تھارے نبیؐ کے بعد دوسرا نبی آنے والا نہیں ہے، اور اللہ نے اس پر جو کتاب اُتاری ہے اس کے بعد دوسرا کتاب آنے والی نہیں ہے۔ اللہ نے جو چیز حلال کر دی وہ قیامت تک کے لیے حلال ہے اور جو حرام کر دی وہ قیامت تک کے لیے حرام ہے۔ میں اپنی جانب سے کوئی فیصلہ کرنے والا نہیں ہوں بلکہ صرف احکام اللہ کو نافذ کرنے والا ہوں۔ خود اپنی طرف سے کوئی نئی بات پیدا کرنے والا نہیں ہوں بلکہ محض تم میں کا کوئی ممتاز آدمی بھی نہیں ہوں بلکہ معمولی فرد ہوں۔ البتہ تھارے مقابلے

میں اللہ نے مجھے زیادہ گراں بارکیا ہے۔

غور کیا جائے تو محسوس ہوگا کہ حضرت عمر بن عبدالعزیزؓ نے اپنے اس خطاب میں دستوری نوعیت کے نکات بھی پیش کیے ہیں، حکومت کی حدود بھی قائم کی ہیں اور حکمران کی حیثیت کا تعین بھی کیا ہے اور یہ فرمایا کہ ”میں فیصلہ کرنے والا نہیں ہوں بلکہ فیصلوں کو نافذ کرنے والا ہوں اور میں اپنی طرف سے کوئی نئی بات پیدا کرنے والا نہیں ہوں بلکہ مغض پیرو ہوں“۔۔۔ حقیقت یہ ہے کہ حضرت عمر بن عبدالعزیزؓ نے ان منحصرے فクロں میں خلیفہ کی آئینی حیثیت کی وضاحت کر دی، یعنی خلیفہ ایک انتظامی سربراہ ہے، مطلق العنان حکمران نہیں۔ فیصلے کرنا شوریٰ کا کام ہے۔ خلیفہ کا کام شوریٰ کے فیصلوں کا نفاذ ہے اور وہ شریعت میں کسی کی بیشی یا کتری یونٹ کا حق نہیں رکھتا۔ اس کا کام یہ ہے کہ جو قانون اسے جس حال میں ملا ہے وہ اس کی سیدھی سیدھی پیروی کرتا رہے۔ یہاں ضمنی طور پر یہ تذکرہ کردینا بھی ضروری ہے کہ حضرت عمر بن عبدالعزیزؓ نے تقسیم اختیارات کا جواصول بیان فرمایا ہے اس کو آپ نے اپنے زمانہ خلافت میں عملًا جاری بھی کیا تھا۔ حضرت شاہ ولی اللہ رحمۃ اللہ علیہ ازالۃ الخفاء میں ایک جگہ لکھتے ہیں کہ حضرت عمر بن عبدالعزیزؓ ہر صوبے میں مستقلًا اپنی طرف سے تین نمایدے بھیجتے تھے۔ ایک ولی، دوسرا قاضی اور تیسرا افسر خزانہ۔ حضرت شاہ صاحب نے لکھا ہے کہ یہ تینوں عہدے کسی ایک کے ماتحت نہیں ہوتے تھے بلکہ ہر ایک براہ راست خلیفہ کے سامنے جواب دہ تھا۔

جاگیروں کی واپسی

اس کے بعد حضرت عمر بن عبدالعزیزؓ نے سلطنت کے ہر شعبے میں کائنٹ چھانٹ اور تراش خراش کا عمل شروع کر دیا۔ سب سے مقدم فرض رعایا کے کمزور اور زیر دستوں کے اس مال و جایداد کی واپسی تھی جسے شاہی خاندان کے ارکان، اموی گورنزوں، امرا اور وزراء نے طاقت کا سہارا لے کر غصب کر لیا تھا۔ یہ ایسا نازک کام تھا جس کو ہاتھ لگانا سارے شاہی خاندان کی دشمنی مول لینا تھا۔ لیکن آپ نے پوری بے خوفی کے ساتھ اہل خاندان کو جمع کر کے فرمایا:

بنی مروان! تم کو شرف اور دولت کا بڑا حصہ ملا ہے۔ میرا خیال ہے کہ امت کا نصف یا

دو تہائی مال تھمارے قبضے میں ہے۔

ان لوگوں نے جواب دیا کہ ”اللہ کی قسم! جب تک ہمارے سرتن سے جدا نہ ہو جائیں اس وقت تک یہ جایزادیں واپس نہیں ہو سکتیں، نہ ہم اپنے آبا و اجداد کو کافر بنا سکتے ہیں اور نہ اپنی اولاد کو مغلس بنائیں گے۔“

حضرت عمر بن عبدالعزیزؓ نے فرمایا:

اللہ کی قسم! اگر اس حق میں تم میری مدد نہ کرو گے تو میں تم کو ذلیل اور رسوا کر کے چھوڑوں گا۔

اس کے بعد آپ نے عام مسلمانوں کو مسجد میں جمع کر کے فرمایا:

ان لوگوں (یعنی اموی خلفا) نے ہم ارکانِ خاندان کو ایسی جاگیریں اور عطیے دیے جن کے دینے کا ان کو کوئی حق نہ تھا اور نہ ہمیں ان کے لینے کا کوئی حق تھا۔ اب میں ان سب کو ان کے اصلی حق داروں کو واپس کرتا ہوں اور اس کی ابتداء اپنی ذات اور اپنے خاندان سے کرتا ہوں۔

اس تقریر کے بعد آپ نے جاگیروں کی اسناد کا رجسٹر ملکوایا۔ آپ کا سیکرٹری اسناد پڑھتا جاتا تھا اور آپ انھیں قینچی سے کاٹ کر چھینتے جاتے تھے۔ صبح سے لے کر ظہر کی نماز تک یہ سلسلہ جاری رہا۔ آپ نے اپنی اور اپنے خاندان کی تمام ناجائز منقولہ اور غیر منقولہ املاک واپس کر دی۔ حتیٰ کہ اپنے پاس ایک گنجینہ تک نہ رہنے دیا۔ آپ کی بیوی فاطمہ کو ان کے باپ عبد الملک نے ایک قیمتی ہیرا دیا تھا۔ آپ نے ان سے کہا کہ یا تو اسے بیت المال میں داخل کر دو یا مجھے چھوڑ نے کے لیے تیار ہو جاؤ۔ چنانچہ وہ ہیرا اسی وقت بیت المال میں داخل کر دیا گیا۔ انھی جاگیروں میں فدک کا علاقہ بھی تھا جسے نبی صلی اللہ علیہ وسلم کے وصال کے بعد حضرت ابو بکرؓ نے بیت المال کی ملک قرار دے دیا تھا اور حضرت فاطمہؓ کو بھی نہیں دیا تھا۔ اس فدک کے علاقے کو مروان نے اپنی جاگیر بنالیا تھا۔ مروان کی موت کے بعد وہ وراشتہ منتقل ہوتا ہوا حضرت عمر بن عبدالعزیزؓ کے حصے میں آیا۔ لیکن جب آپ نے اپنی اور اپنے خاندان کی جاگیریں واپس کیں تو

اسے بھی واپس کر دیا اور بنی مردان سے فرمایا کہ ”فَذَكِّرْ رَسُولُ اللَّهِ صَلَّى اللَّهُ عَلَيْهِ وَسَلَّمَ كَمْ كَيْفَ نَعْلَمُ مَنْ يَحْكُمُ بَيْنَ أَهْلِنَا“ مخصوص تھا جس کی آمد نی آپؓ اپنی ہاشم کی ضروریات پر صرف فرماتے تھے۔ فاطمہؓ نے اسے آپؓ سے مانگا تھا لیکن انھوں نے نہیں دیا۔ پھر مردان نے اسے اپنی جاگیر بنا لیا اور اس طرح وہ وراثتًا میرے قبضے میں آیا۔ لیکن جو چیز رسول اللہ نے فاطمہؓ کو نہیں دی اس پر میرا کوئی حق نہیں ہو سکتا۔ اس لیے میں تم کو گواہ بناتا ہوں کہ فدک کی جو صورت رسول اللہ کے زمانے میں تھی، میں اس کو اسی حالت پر لوٹتا ہوں۔“

اپنی اور اپنے خاندان کی جاگیروں کو واپس کرنے کے بعد حضرت عمر بن عبدالعزیزؓ عام غصب شدہ اموال کی واپسی کی طرف متوجہ ہوئے اور گورزوں کے پاس تاکیدی احکام بھیج کر تمام ممالک محروم (وہ ممالک جو کسی بادشاہ کے تابع ہوں) کے غصب شدہ مال و ملاک کو واپس کرایا۔ عراق میں اس کثرت سے مال حق داروں کو واپس کیا گیا کہ وہاں کا خزانہ خالی ہو گیا اور آپؓ کو عراق کی حکومت کے اخراجات کے لیے مرکز سے روپیہ بھیجننا پڑا۔ ملکیت کے ثبوت کے لیے بھی آپؓ نے بڑی سہولت رکھی تھی۔ معمولی شہادت پر مال واپس مل جاتا تھا، اور جو لوگ مرچکے تھے ان کے ورثا کو ملتا تھا۔ یہ سلسلہ آپؓ کی وفات تک برابر جاری رہا۔

ناجائز آمدنی اور رشوت ستانی کا انسداد

اموی حکمرانوں نے بیت المال کو ذاتی خزانہ بنالیا تھا۔ اس کی آمد و خرچ میں جائز و ناجائز کی کوئی تجزیہ نہیں برقراری جاتی تھی۔ بیت المال کا بڑا حصہ ان کے ذاتی تعیشات پر صرف ہوتا تھا۔ حضرت عمر بن عبدالعزیزؓ نے تمام ناجائز مصارف یک قلم بند کر دیے۔ اموی امیرزادوں اور شہزادوں کو جو وظائف ملتے تھے، سب روک دیے۔ ایک ایسے ہی وظیفہ خوار عینیہ ابن سعد نے آپؓ سے شکایت کی کہ امیر المؤمنین آپؓ پر ہم لوگوں کا بھی حق ہے۔ آپؓ نے جواب دیا کہ ”میرے ذاتی مال میں تم حمارا حق ہو سکتا ہے مگر اس میں اتنی گنجائش نہیں اور بیت المال میں تم حمارا حق اس سے زیادہ نہیں ہے جتنا برک غماد کے آخری حدود میں رہنے والے کا۔ بخدا اگر ساری

دنیا تم لوگوں کی ہم رائے ہو جائے تو ان پر اللہ کا عذاب نازل ہو۔“

غرض آپ نے خاندان کے سارے وظائف بند کر دیے۔ شاہی شان و شوکت کے تمام سامان ختم کر دیے۔ جب شاہی اصطبعل کے داروغہ نے آپ سے اصطبعل کے اخراجات مانگے تو آپ نے حکم دیا کہ تمام سواریوں کو بیچ کر ان کی قیمت بیت المال میں داخل کر دی جائے۔ میرے لیے میرا خچر کافی ہے۔ آپ نے خود اپنا تمام ذاتی سامان بیچ کر قیمت بیت المال میں داخل کر دی۔

نارواٹیکسون کا خاتمه

عبدالملک اور ولید کے زمانے میں حاجج بن یوسف بیت المال کی آمدنی برداھانے کے لیے نو مسلموں سے بھی جزیہ وصول کرتا تھا۔ حضرت عمر بن عبدالعزیزؓ نے یہ سلسلہ بالکل بند کر دیا اور ایک عام حکم جاری کر دیا کہ جو لوگ مسلمان ہو جائیں ان کا جزیہ چھوڑ دیا جائے۔ اس پر صرف مصر میں اتنے آدمی مسلمان ہوئے کہ مصر کے گورنر نے آپ کو لکھا کہ آپ کے اس حکم کی وجہ سے اس کثرت سے لوگ مسلمان ہوئے ہیں کہ آمدنی گھٹ گئی ہے اور مجھے قرض لے کر تجوہیں ادا کرنی پڑی ہیں۔ آپ نے اسے لکھا کہ (مسلمان ہونے والوں پر سے) جزیہ بہر حال موقوف کر دیا جائے۔ رسول اللہ صلی اللہ علیہ وسلم ہادی بنا کر بھیج گئے تھے نہ کہ تحصیل دار۔

اس کے ساتھ ہی آپ نے تمام ناجائزیں، خزان اور چنگیاں بند کر دیں۔ آپ نے دفتری اخراجات میں بھی تخفیف کر دی۔ تمام عمال کو ہدایت بھیجی کہ ”قلم باریک کر دو اور گٹھا ہوا لکھو اور ایک ہی پرچے پر بہت سی ضرورتیں لکھ دیا کرو، اس لیے کہ مسلمانوں کو ایسی بھی چوری بات کی ضرورت نہیں جس سے خواہ مخواہ بیت المال پر بار پڑے۔“

آپ نے عوام کی دیکھ بھال کی طرف توجہ کی۔ ملک میں جتنے مجبور اور معذور اشخاص تھے ان سب کے نام رجسٹروں میں درج کر کے ان کے وظینے مقرر کر دیے۔ اس سلسلے میں کسی عامل سے اگر ذرا سی غفلت بھی ہوتی تھی تو خنت تنیبہ فرماتے تھے۔ ان کے قرضوں کی ادائیگی کے لیے ایک مستقل مدقائق کی۔ شیرخوار بچوں کے لیے وظائف مقرر کیے۔ ایک عام لٹکر خانہ قائم کیا جس

سے فقرا اور مساکین کو پکا پکایا کھان مل جاتا تھا۔ ایک مرتبہ ایک شخص کو آپ نے غربا میں صدقات تقسیم کرنے کے لیے کچھ بھیجنا چاہا۔ اس نے عذر کیا کہ میں ناواقفیت کی وجہ سے وہاں کے امیر و غریب میں تمیز نہیں کر سکتا۔ فرمایا: ”جو تمہارے سامنے ہاتھ پھیلائے اسے دینا۔“

ناجائز آمد نیوں کے سدِ باب، لوٹ مار اور رشتہ کے انسداد اور صدقات و خیرات کا نتیجہ یہ نکلا کہ عوام آسودہ حال ہو گئے۔ افلام اور غربت کا خاتمه ہو گیا۔ حتیٰ کہ صدقہ قبول کرنے والے نہ ملتے تھے۔

بیورو کریسی کی تطہیر

اس کے ساتھ ہی آپ نے ظالم راشی اور بد عنوان عہدہ داروں کی طرف توجہ فرمائی۔

جان بن یوسف کے پورے خاندان کو جو سب سے زیادہ ظالم تھا، میں میں بھیج دیا اور وہاں کے گورنر کو لکھا کہ میں تمہارے پاس آلی عقلی کو بھیج رہا ہوں جو عرب میں بدترین خاندان ہے۔ ان کو اپنے حدوں حکومت میں منتشر کر دو۔ ایک گورنر عبد الحمید کو لکھا کہ وہ سر شیطانی اور حکومت کے ظلم و ستم کے بعد انسان کی بقا نہیں ہو سکتی۔ اس لیے میرا خط ملتے ہی ہر حق دار کو اس کا حق ادا کرو۔

اموی خلفا کے زمانے میں ذرا ذرا سی بدگمانی پر عین سزا میں دے ڈالنا ایک معمولی بات تھی۔ آپ نے یہ طریقہ بالکل بند کر دیا۔ موصل میں چوری وغیرہ کی واردات میں زیادہ ہوتی تھیں۔ وہاں کے گورنر نے لکھا کہ ”جب تک لوگوں کو شہبے میں نہ کپڑا جائے اور سزا نہ دی جائے، اس وقت تک یہ واردات میں بند نہیں ہو سکتیں“۔ آپ نے جواب میں لکھا کہ ”صرف شرعی ثبوت پر مواخذه کرو۔ اگر حق ان کی اصلاح نہیں کر سکتا تو اللہ تعالیٰ ان کی اصلاح نہ کرے۔“

خراسان کے گورنر نے لکھا کہ اہل خراسان کی روشن نہایت خراب ہے۔ ان کو کوڑے اور تلوار کے سوا کوئی چیز درست نہیں کر سکتی۔ اگر امیر المؤمنین مناسب سمجھیں تو اس کی اجازت مرحمت فرمائیں۔ آپ نے گورنر کو جواب میں لکھا کہ ”تمہارا یہ کہنا کہ اہل خراسان کو کوڑے اور تلوار کے سوا کوئی اور چیز درست نہیں کر سکتی، بالکل غلط ہے۔ ان کو عدل اور حق درست کر سکتے

ہیں۔ انہی کو جہاں تک ہو سکے عام کرو۔

ظلم کا ایک طریقہ یہ بھی تھا کہ عمال اشیا کے نرخ گھٹا کر کم قیمت پر خرید لیا کرتے تھے۔ آپ نے قانون بنادیا کہ کوئی عامل کسی شخص کا مال کم قیمت پر نہیں خرید سکتا۔

کسی حکمران کے عدل و انصاف اور ظلم و جور کے جانچنے کا سب سے بڑا معیار یہ ہے کہ وہ اپنی ماتحت اقلیتوں کے ساتھ کیا سلوک کرتا ہے۔ اس لحاظ سے حضرت عمر بن عبدالعزیزؓ کا دور بہترین دور تھا۔ آپ نے اپنے گورزوں کو حکم دے رکھا تھا کہ ”ذمیوں کے ساتھ نرمی برتو اور ان میں جو بوڑھا اور نادار ہو جائے اس کی کفالات کا انتظام کرو۔ اگر اس کا کوئی صاحبِ حیثیت رشتہ دار ہو تو اسے اس کی کفالات کا حکم دو۔۔۔ ورنہ بیت المال سے انتظام کرو۔“

دین و سیاست کی دوئی کا خاتمه

حضرت عمر بن عبدالعزیزؓ نے جس طرح حکومت کا سیاسی ڈھانچہ بدلا اور اس کے ہر شعبے میں اصلاحات کیں، اسی طرح خالص دینی امور کی طرف بھی توجہ کی۔

اموی دور میں اس وقت تک خلیفہ صرف حاکم و بادشاہ ہوتا تھا۔ اس کو لوگوں کے اعمال و اخلاق کی طرف توجہ کرنے کی نہ فرست ہوتی تھی نہ الہیت۔ نہ اس کا یہ منصب سمجھا جاتا تھا کہ وہ لوگوں کو دینی مشورے دئے، ان کے اخلاق و رجحانات کی نگرانی کرے اور وعظ و نصیحت کا منصب اختیار کرے۔ یہ کام علماء اور محدثین کا سمجھا جاتا تھا۔ حضرت عمر بن عبدالعزیزؓ نے اس دوئی کو مٹایا اور انہوں نے زمامِ خلافت ہاتھ میں لیتے ہی سول حاکم اور فوجی افسروں کو منفصل خطوط اور فرمان لکھے جو انتظامی سے زیادہ دینی اور اخلاقی نوعیت کے ہوتے تھے اور ان میں حکومت کی روح سے زیادہ مشورہ اور نصیحت کی روح ہوتی تھی۔ اس باب میں ان کے شعف کا یہ حال تھا کہ عاملوں اور گورزوں کے نام جو فرائیں خلافت سے ان کے زمانے میں جاری ہوتے تھے، ان کے متعلق مؤرخین کا بیان ہے کہ ان میں یا تو کسی ظلم کا ازالہ ہوتا یا کسی سنت کے زندہ کرنے کا حکم، یا کسی بدعت کے مٹانے کا فرمان، یا کسی کا وظیفہ مقرر کرنے کی ہدایت ہوتی، یا کوئی نیکی کی بات، اور یہ

اس وقت تک ہوتا رہا جب تک وہ زندہ رہے۔

اپنی خلافت کے ابتدائی ایام میں انہوں نے ایک سرکلر جاری کیا جس میں فرماتے ہیں:

اسلام کے کچھ حدود و قوانین و سنن ہیں، جو ان پر عمل کرے گا اس کے ایمان کی تکمیل ہوگی اور جو عمل نہیں کرے گا، اس کا ایمان ناکمل رہ جائے گا۔ اگر زندگی نے وفا کی تو میں تمھیں اس کی تعلیم دوں گا اور تمھیں ان پر چلاوں گا۔ اگر اس سے پہلے میرا وقت آ گیا تو میں تمھارے درمیان رہنے پر کچھ ایسا حریص بھی نہیں ہوں۔

جزیرہ کے گورنر کو نماز کی تاکید کرتے ہوئے لکھتے ہیں:

نماز کے وقت تمام کام چھوڑ دو کیونکہ جس شخص نے نماز کو ضائع کر دیا، وہ دیگر فرائض اسلام کا سب سے زیادہ ضائع کرنے والا ہو گا۔

عام بگاڑ کے سبب سے دوسرے تعیشات کے ساتھ شراب نوشی کا رواج بھی معاشرے میں ہو چلا تھا۔ آپ نے تمام عمال کے نام حکم جاری کر دیا کہ کوئی ذمی مسلمانوں کے شہروں میں شراب نہ لانے پائے اور شراب کی دکانوں کو حکماً بند کر دیا جائے۔

آپ ہر وقت عوام پر نظر رکھتے تھے اور جہاں کوئی خرابی پیدا ہوتی تھی، اس کا تدارک کرتے تھے۔ آپ نے تمام عمال کو ایک فرمان بھیجا، جس کا خلاصہ یہ ہے:

مجھے معلوم ہوا ہے کہ بیوقوفوں کی عورتیں زمانہ جاہلیت کی طرح موت کے وقت بال کھولے نوحہ کرتی ہوئی نکلتی ہیں۔ اس نوحہ و ماتم پر قدغن لگاؤ۔ اہل عجم چند چیزوں سے جنھیں شیطان نے ان کی نگاہ میں محبوب کر دیا تھا، دل بہلاتے تھے۔ مسلمانوں کو اس لہو اععب اور راگ باجے سے روکو اور جو نہ مانے اسے اعتدال کے ساتھ سزا دو۔

اشاعتِ اسلام

لوگوں کے اعمال کے ساتھ ساتھ آپ کو ان کے عقائد کی بھی فکر رہتی تھی۔ آپ کے زمانے میں معبد جہنمی اور غیلان دمشقی نے قضا و قدر کا مسئلہ چھیڑ رکھا تھا اور عوام کو لا یعنی بحثوں میں الجھار ہے تھے۔ آپ نے انھیں بلا کر غلط عقائد سے توبہ کرائی اور علماء کو لکھا کہ وہ ان خیالات کو قبول نہ کریں۔

حضرت عمر بن عبدالعزیزؓ نے اسلامی حکومت کے رقبے میں توسعے کے بجائے خود اسلام کی توسعے و اشاعت کو مقصود قرار دیا اور اپنی ساری توجہ اسلام کی تبلیغ و اشاعت میں صرف کر دی اور اس سلسلے میں ہر طرح کے مادی و اخلاقی ذرائع استعمال کیے۔ فوجی افسروں کو ہدایت کی کہ وہ روئیوں کی کسی جماعت سے اس وقت تک جنگ نہ کریں جب تک کہ انھیں اسلام کی دعوت نہ دے لیں۔ تمام عمال کو حکم تھا کہ وہ ذمیوں کو اسلام کی دعوت دیں۔ جو ذمی اسلام قبول کر لے، اس کا جزیہ معاف کر دیں۔ آپ کی اس پالیسی کا نتیجہ تھا کہ صرف ایک صوبے خراسان میں ۲ ہزار ذمی مسلمان ہو گئے۔ افریقہ اور اندلس کے تازہ مفتوح علاقوں میں اشاعت اسلام کی طرف آپ نے خاص طور پر توجہ فرمائی اور اپنے دست مبارک سے دعویٰ خطوط لکھ کر روانہ کیے۔ علامہ بلاذری فتوح البلدان میں لکھتے ہیں: ”پھر جب حضرت عمر بن عبدالعزیز کا دور آیا تو انھوں نے اسماعیل بن عبد اللہ بن ابی المهاجر کو مغرب کا گورنر مقرر کیا۔ انھوں نے نہایت عمدہ روشن اختیار کی اور بربروں کو اسلام کی دعوت دی۔ اس کے بعد خود حضرت عمر بن عبدالعزیزؓ نے ان کے نام دعویٰ خطوط لکھے۔ اسماعیل نے جب یہ خطوط ان کو پڑھ کر سنائے تو مغرب پر اسلام غالب آگیا“۔ اس طرح آپ نے سندھ کے حکمرانوں اور زمین داروں کو بھی دعویٰ خطوط لکھے۔ چنانچہ ان میں سے بیشتر نے اسلام قبول کر لیا۔

اشاعت اسلام کے لیے ضروری تھا کہ خود علم دین کی طرف توجہ کی جاتی۔ اس سلسلے میں آپ کا سب سے بڑا کارنامہ حدیث کی تدوین تھا۔ اپنے زمانے کے ایک بڑے عالم ابو بکر بن حزم کو تدوین حدیث کی طرف متوجہ کرتے ہوئے لکھتے ہیں: ”آنحضرت صلی اللہ علیہ وسلم کی جو کچھ حدیثیں تم کو ملیں ان کو تحریری شکل میں لے آؤ۔ اس لیے کہ مجھے خطرہ ہے کہ علام رخصت ہو جائیں گے اور علم مٹ جائے گا“۔

اس پر بھی آپ کو اطیان نہیں ہوا تو اپنی سلطنت کے تمام عہدے داروں کے نام فرمان جاری کیا کہ ”رسول اللہ کی احادیث کو ڈھونڈ ڈھونڈ کر جمع کرو“۔

پھر اس پر اتفاق نہیں کیا۔ علاما کو اشاعت علوم کی طرف متوجہ کیا۔ ایک فرمان میں آپ

لکھتے ہیں: ”لوگوں کو چاہیے کہ عام طور پر علم کی اشاعت کریں اور تعلیم دینے کے لیے حلقة درس قائم کریں تاکہ جو لوگ نہیں جانتے وہ بھی جان لیں کیونکہ علم اس وقت تک بر باد نہیں ہوتا جب تک کہ اسے مخفی نہ رکھا جائے۔“

حص کے گورنر کو لکھا: ”جن لوگوں نے دنیا کو چھوڑ کر اپنے آپ کو فقہ کی تعلیم کے لیے وقت کر رکھا ہے ان میں سے ہر ایک کو جس وقت میرا خاطر پہنچے بیت المال سے ۱۰۰ ادینار دو تو تاکہ وہ لوگ اس حالت کو قائم رکھ سکیں۔“

حضرت نافع کو جو حضرت عبد اللہ بن عمرؓ کے غلام اور مدینہ منورہ کے محدث اور فقیہ تھے، خاص طور پر مصر بھیجا تاکہ وہاں کے لوگوں کو فقہ اور حدیث کی تعلیم دیں۔

ایک اور تبدیلی جو آپ کے عہد میں آئی وہ یہ تھی کہ آپ کے پیش رواموی خلافا کے گرد شاعروں، خوشامد یوں سازندوں اور گویوں کا تمگھنا لگا رہتا تھا۔ آپ جب خلیفہ ہوئے تو آپ نے اپنے زمانے کے مشہور تابعین اور علماء کو اپنے ارد گرد جمع کیا۔ یہی لوگ درحقیقت آپ کی شوری تھے جن سے آپ روزمرہ کے معاملات میں مشورہ لیتے تھے۔ رفقاے کار اور ارباب صحبت میں جن اوصاف کا ہونا آپ کے نزد یک ضروری تھا اُن کی آپ نے خود تصریح فرمائی ہے۔ آپ فرماتے ہیں کہ پہلی صفت یہ ہے کہ:

۱- اگر میں انصاف کی راہ نہ پاؤں تو وہ میری رہنمائی کرے۔

۲- نیکی کے کاموں میں میرا مددگار ہو۔

۳- جو لوگ مجھ تک اپنی حاجت نہیں پہنچ سکتے وہ مجھ تک ان کی حاجت پہنچاۓ۔

۴- میرے پاس کسی کی غیبت نہ کرے۔

۵- امانت دار ہو۔

الناس علیٰ دین ملوکهم

حقیقت یہ ہے کہ حضرت عمر بن عبد العزیزؓ نے امورِ خلافت کے انتظام و انصرام میں حضرت فاروق عظیمؓ کو اپنے لیے نمونہ بنایا تھا۔ چنانچہ آپ حضرت فاروق عظیمؓ کے پوتے

حضرت سالم بن عبد اللہ بن عمر کو جو خود ایک ممتاز تابعی تھے، ایک خط میں لکھتے ہیں کہ: ”اگر اللہ مجھ کو استطاعت دے تو میں رعایا کے معاملات میں عمر بن خطاب کی روشن اختیار کروں۔ اس لیے تم میرے پاس اُن کی وہ تحریریں اور فضیلے بحیثی وجہ انہوں نے مسلمانوں اور ذمیوں کے بارے میں کیے ہیں۔ اگر اللہ تعالیٰ کو منظور ہے تو میں ان کے نقشِ قدم پر چلوں گا۔“

حضرت عمر بن خطاب کی پیروی کی بھی روح ہے جو ان کے ہر کام میں جاری و ساری تھی۔ جس بے خوفی اور جانشناختی سے انہوں نے انتہائی نامساعد حالات میں، احیاء نظامِ اسلامی کا کٹھن فریضہ ادا کیا وہ سب ان کی اسی نیت کا فیض تھا۔ دو سال کی مختصر سی مدتِ خلافت میں کتنا عظیم الشان تغیر واقع ہو گیا تھا، اس کا اندازہ آپ اس سے لگائیے کہ مشہور مدنی امام اور حضرت ابو بکرؓ کے پوتے حضرت قاسمؓ بن محمد بن ابی بکر نے آپ کی خلافت کا رنگ دیکھ کر فرمایا تھا:

الیوم ينطق من كان لا ينطق، اب وہ بھی بولیں گے جو پہلے نہیں بولتے تھے۔

ایک مورخ آپ کے پیش روانہ اور عبد الملک اور سلیمان بن عبد الملک کے ساتھ آپ کا موازنہ کرتے ہوئے لکھتا ہے کہ ولید عمارت کا بانی تھا، اس لیے اس کے زمانے میں عام مذاق بھی ہو گیا تھا۔ لوگ آپ میں جب ملتے تھے تو تعمیر اور عمارتوں پر گستاخ تھے۔ سلیمان کو عورتوں اور نکاح سے دل چھپی تھی، اس لیے اس کے زمانے میں اس کا چرچا تھا اور لوگوں کا موضوع گنگلو شادی اور لونڈیاں ہوتی تھیں۔ لیکن جب عمر بن عبد العزیزؓ نے تختِ خلافت پر قدم رکھا تو مذہب، عبادت اور اس کی تفصیلات موضوع بن گئیں۔ جہاں چار آدمی جمع ہوتے تو ایک دُوسرے سے پوچھتے کہ رات کوم کون سے اور اد و ظائف پڑھتے ہو۔ تم نے کتنا قرآن یاد کیا ہے۔ تم قرآن کب ختم کرو گے۔ مہینے میں کتنے روزے رکھتے ہو۔

احیاء نظامِ اسلامی کے لیے جو کوششیں آپ نے کیں اور جس حد تک آپ کو ان میں کامیابی ہوئی، اس کا ایک سرثیقیٹ تو یہ تھا جس کا ذکر ابھی آپ نے سن لیا۔ اور دوسرا سرثیقیٹ وہ تھا جو آپ کے خامدان والوں نے آپ کو دیا، یعنی ایک ہزار اشرفیاں رشوت دے کر ایک غلام کے ذریعے آپ کو زہر دلوادیا اور اس طرح آپ سے ”نجات“ حاصل کی اور آپ دو سال کی مدتِ خلافت کے بعد ۳۹ سال کی عمر میں اپنے خالق حقیقی سے جاملے! (آئین، ۶ جولائی ۱۹۷۲ء)